

AGANEVNDIN

KÆRA 4/2018

FSF-skrivstovan upplýsir Aganevndini:	
Málsheitið: Kæra frá KÍ um vantandi yvirsiting í dysti móti TB/FCS/Royn	
Deild: 1. deild	Hvør hefur reist málið: KÍ
Kapping: Landskapping	Kæra móttikin: 30.06.2018
Møguligt brot fram: 30.06.2018	Kærugjald goldið: Ja
Partshoyring: Ja	5 daga kærufreist hildin: Ja
Áheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Úrskurðurin er, at TB/FCS/Royn verður dømt at tapa dystin leiktur 30.06.2018 fyri brúk av ólógligum leikara við málmuninum 0-3 sambært ávikavist § 8, stk. 1, sbr. § 37a, stk. 5 og § 41 í Kappingarreglunum fyri fótbólt.

Kæran, partshoyringin og møguligt Starvsnevndarummæli

KÍ kærir TB/FCS/Royn fyri at hava brúkt ein ólógligan leikara í dystinum móti KÍ, 1. deild menn, leiktur 30. juni.

KÍ vísir í kæruni á, at leikarin Teitur Olsen, ikki stóð á dómarseðilinum í Jóansøkudystinum í Betri deildini millum TB/FCS/Royn, tí tá var hann at rokna sum ólógligur leikari og tí hefur leikarin ikki lokið kravið um at sita yvir sum lógligur leikari sambært grein 8, stk. 1, 1. pkt.

TB/FCS/Royn hefur í sínum partshoyringarsvari víst á, at leikarin hevði leikbann til dystin í Betri deildini tann 23.06.2018, altso Jóansøkudystin, vegna gul kort, og at leikarin varð brúktur til dystin 30.06.2018 hjá 1. deild monnum, tí leikarin stóð tøkur í Comet-skipanin, sum er skipanin við elektroniska dómarseðilinum.

FSF-skrivstovan hefur upplýst, at Betri deildin hevði frí leikumfarið, har 30. juni inngongur og tí kundi leikarin ikki lógliga flyta niður í deild at leika henda leikdagin.

FSF-skrivstovan hefur eisini upplýst, at Comet-skipanin ætlandi skuldi hjálpa móti at feløg kunnu brúka ólógligar leikarar, men at skipanin ikki megnar hetta og tað eru feløgini kunnaði um.

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hefur Aganevndin málsføri at viðgera hetta mál.

Fakta í málinum

Leikarin hjá TB/FCS/Royn, Teitur Olsen, leikti í Betri deildini 17.6.2018, har hann fekk fjórða gula kortið. Tann 23.6.2018 (Jóansøkudystin) sat leikarin yvir í Betri deildini vegna leikbann. Leikarin er vaksnamannaleikari.

Leikdagin eftir, nevniliga 30.06.2018, spælir Teitur Olsen við 1. deild hjá TB/FCS/Royn, men hetta leikumfarið hevði Betri deildin frí.

Lógarverkið

Sambært § 8, stk. 4 í Kappingarreglunum fyri fótbólt, verður fríggjadagur, leygardagur, sunnudagur og mánadagur roknaðir sum ein leikdagur og týsdagur, mikudagur og hósdagur, sum ein leikdagur.

Sambært § 8, stk. 1 í Kappingarreglunum fyri fótbólt, kann ein leikari, sum hefur luttikið í landskappingini í eini deild, ikki luttaka í landskappingardysti í eini lægri deild, uttan at felag

AGANEVNDIN

hansara í millumbilinum ella sama dag, hevur leikt landskappingardyst- ella steypadyst, sum hesin ikki luttók í, í hægri deildini, hóast viðkomandi leikari lógliga kundi luttaka. Tá felag leikar í fleiri deildum, roknast hægsta deildin at hava leikt fyrst.

§ 37a, stk. 3 ásetur, at “Tá leikari hevur fingið 4 gul kort, fær hann 1 dag leikbann.”

§ 37a, stk. 5 ásetur reglur um yvirsiting av leikbanni: “Givnar ávaringar føra við sær leikbann fyri viðkomandi leikara í teirri deild hann hevur fingið ávaringina. Ávaringar givnar í steypakappingum eru bert galdandi fyri dystir í steypakappingini. Tó er leikara ikki loyvt at leika í lægri deild enn henni, sum hann er leikbannaður í, samstundis sum hann situr yvir leikbann í hægri deild, orsakað av givnum ávaringum, undantikið um lægra deildin hevur leikt dyst í millumbilinum.”

Sambært § 41 er ásett, at “Verður lið dømt at tapa dyst, verður málmunurin 0-3 roknaður.”


Staðfestingar, metingar og niðurstøða

Aganevndin staðfestir, at leikarin hevur leikt dysti í lægri deild, tað er 1. deild, hin 30.06.2018, hóast leikarin varð leikbannaður í Betri deildini vegna gul kort, har fjórða gula kortið kom í dystinum 17.06.2018. Leikarin sat yvir Jóansøkudystin í Betri deildini 23.06.2018.

Leikdagin eftir hevði Betri deildin ongjar landskappingardystir, men 1. deild hevði.

Aganevndin staðfestir, at leikbann skal sitast av í teirri kapping og deild, tað er fingið í. Hetta er ásett í § 37a, stk. 5.

Aganevndin staðfestir eisini, at vaksnamannaleikari lógliga kann flyta úr hægri til lægri deild at leika dyst sama leikdag, men treytin er sambært § 8, stk. 1, at ein dystur er leiktur í hægri deildini, sum viðkomandi leikari lógliga kundi leikt, men sum leikarin ikki leikti, sí mynd niðanfyri:



Fordømi eru um, at brúk av ólógligum leikara elvir til, at felag verður dømt at tapa dystin sambært grein 8, stk. 1, bókstav h í Agareglugerðini.

Niðurstøðan er, at TB/FCS/Royndir verður dømt at tapa dystin leiktur 30.06.2018 fyri brúk av ólógligum leikara við málmuninum 0-3 sambært ávikavist § 8, stk. 1, sbr. § 37a, stk. 5 og § 41 í Kappingarreglunum fyri fótbólt.

Aganevndin viðmerkir annars, at tað er uttan týðning fyri viðgerðina av hesum máli, at umrøddi leikari ikki stóð skrásettur við røttu leikstøðu í elektronisku Comet-skipanin. Víst verður eisini

AGANEVNDIN


til, at FSF hefur kunnað felögini um veikleikar við skipanini. Aganevndin staðfestir tí, at skrásetingarnar hjá FSF í Comet-skipanini ikki frítaka limafelögini fyri sjálvi at umsita síni lið og leikarar sambært regluverki FSF's.

Kæruvegleiðing

Sambært grein 12, litra f í Agareglugerðini, kann úrskurðurin um at TB/FCS/Royn tapir dystin móti KÍ leiktur 30.06.2018 við málmuninum 0-3 kærast til Yvirkærunevndina innan 5 dagar eftir, at TB/FCS/Royn hefur móttikið úrskurðin.

Staður, dagfesting og undirskrift:

Tórshavn 7. august 2018



Anni á Hædd, forkvinna

Aganevndin, ið viðgjørði hesa kæru: Anni á Hædd, lögfrøðingur og forkvinna, Ken Nónklett, lögfrøðingur og næstformaður og Sissal Kj. Kristiansen, ráðgevi.

